

जय जय रेणूके आई जगदंबे । ओवाळू आरती मंगळारंभे ।
जय जय रेणूके॥ धृ ॥

शुभमंगलोत्सव मंगळवारी । मंगळ वाजंत्री वाजती द्वारी ।
मंगळकृत जागर समारंभे । ओवाळू आरती मंगळारंभे ।
जय जय रेणूके॥ १ ॥

मंगल मंडपि तू राजबाला । शोभति मौक्तिक नक्षत्रमाळा ।
भरजरी झालर नारळ आंबे । ओवाळू आरती मंगळारंभे ।
जय जय रेणूके॥ २ ॥

भडक पितांबर कंचुकि पिवळी । नवरत्ने माणिक-मणि मोतीपवळी ।
तळपति रविशशिंची प्रतिबिंबे । ओवाळू आरती मंगळारंभे ।
जय जय रेणूके॥ ३ ॥

कुंकुम कंकणालंकृत वायन । चंदन चर्चन अर्चन गायन ।
उतरति नरनारि तुजलोण लिंबे । ओवाळू आरती मंगळारंभे ।
जय जय रेणूके॥ ४ ॥

आदिमूळ माये, तू विश्वाची राणी । लावण्यरूप सौभाग्य शिराणी ।
पाहता तुज देहभान विसंबे । ओवाळू आरती मंगळारंभे ।
जय जय रेणूके॥ ५ ॥

जाहली दुर्लभ भेट आनंदे । पाहिलि विमल ही चरणारविंदे ।
मन विष्णुदासाचे विरो अविलंबे । ओवाळू आरती मंगळारंभे ।
जय जय रेणूके॥ ६ ॥